

ಆಕಳದ 'ಸುಳಿ' ಸಲಿಲ್ಲಂಕಾಲ್ !

ಭೀಮಪ್ಪ ಕಲ್ಲಪ್ಪ ಜಮನಾಳ, ನರೇಗಲ್ಲ

"ನಮ್ಮ ಹಿರಿಯರು ಮನ್ಯಾಗ ದನಾ ಸಾಕಬೇಕಾದ, ಸುಳಿ ಸೂತ್ರ ನೋಡತಿದ್ದರಿ. ಅವರು ಹೇಳು ಪ್ರಕಾರ ಕಾಗಿ ಸುಳಿ, ಕಸಬರಗಿ ಸುಳಿ ಮುಂತಾದವು ದನಗಳ ಆರೋಗ್ಯ, ಉತ್ಪಾದನೆ ಮತ್ತು ದುಡಿಯುವ ಸಾಮರ್ಥ್ಯದ ಮ್ಯಾಲೆ ಪರಿಣಾಮ ಬೀರತಾವಂತಿ. ಆದರೆ ನನಗ ತಿಳಿದಮಟ್ಟಿಗೆ ಅಂತಹದು ಅನುಭವಾಗಿಲ್ಲ. ಪಶುವೈದ್ಯಕೀಯ ಆಸ್ಪತ್ರೆ ವೈದ್ಯರು ಕೂಡ ಇಂತಹ ಸುಳಿ ಸೂತ್ರ ನಂಬುದಿಲ್ಲಂತಿ. ಈಗ ನನ್ನ ಮುಂದಿರುವ ಪ್ರಶ್ನೆ ಅಂದ್ರ, ದನಾ ಖರೀದಿ ಮಾಡುವ ಮುಂದ ಇಂತಹವೆಲ್ಲ ಲಕ್ಷ್ಯಕ್ಕೆ ಹಾಕೋಬೇಕೆ ಬ್ಯಾಡ್ಯಾ? ಬರೆ ಹೈನದ ದನ ಅಂತಲ್ಲ ಹೋರಿನೂ ಆರಸು ಮುಂದ ಏನೆನ ನೋಡಬೇಕೆ, ನಮ್ಮ ಹಿರಿಯರು ನಂಬಿದ್ದು ಎಷ್ಟರಮಟ್ಟಿಗೆ ನಿಜಾ ಐತಿ?..."


☛ ನೋಡಿ ಶ್ರೀ ಭೀಮಪ್ಪ ಅವರೇ, ನಮ್ಮ ಹಿರಿಯರು ತಮ್ಮ ಅನುಭವದ ಮೇಲೆ, ಪಶುಪಾಲನೆಯಲ್ಲಿ ಸಾಂಪ್ರದಾಯಿಕವಾಗಿ ಕೆಲವೊಂದು ನಂಬಿಕೆಗಳನ್ನು ಉಳಿಸಿಕೊಂಡು ಬಂದಿದ್ದರು. ಅವರ ಹಿರಿಯರು ಕೂಡ ತಮ್ಮ ಸೀಮಿತ ವೀಕ್ಷಣೆಯ ಆಧಾರದ ಮೇಲೆ ಕೆಲವೊಂದು ನಿರ್ಧಾರಗಳನ್ನು ತೆಗೆದುಕೊಂಡಿದ್ದರು. ವೈಜ್ಞಾನಿಕ ಕಾರಣಗಳು ಅವರಿಗೆ ತಿಳಿದಿರಲಿಲ್ಲ. 'ಸುಳಿ' ಎಂದರೆ ಚರ್ಮದ ಮೇಲಿನ ಕೂದಲುಗಳು ವಿಶಿಷ್ಟ ರೀತಿಯಲ್ಲಿ ಸುರಳಿಹೊಂದಿ (ತಿರುವುಗಳು) ವಿಭಿನ್ನ ರೀತಿಯಲ್ಲಿ ಕಾಣಿಸಿಕೊಳ್ಳುವ ಭಾಗ. ಇಲ್ಲಿ, ಆ ಭಾಗದ ಕೂದಲುಗಳಲ್ಲಿ, ಚರ್ಮದಲ್ಲಿ ಅಥವಾ ಕೆಳಗಿನ ಮಾಂಸ ಖಂಡಗಳಲ್ಲಾಗಲಿ ಯಾವುದೇ ರೀತಿಯ ಭಿನ್ನತೆ ಕಂಡುಬರುವುದಿಲ್ಲ. ಇದುವರೆಗೂ ನಡೆದಿರುವ ವೈಜ್ಞಾನಿಕ ವಿಶ್ಲೇಷಣೆಗಳಲ್ಲಿ ಈ ಸುಳಿಗಳು ವಿಶೇಷ ಪಾತ್ರವನ್ನು ವಹಿಸಿರುವುದು ತಿಳಿದುಬಂದಿಲ್ಲ.

ಯಾವುದೇ ಒಂದು ವಿಷಯದ ಬಗ್ಗೆ ನಂಬಿಕೆ ಬರಬೇಕಾದರೆ, ಅದು ಪುನರಾವರ್ತನೆಗೊಂಡಾಗಲೂ ಅದೇ ತೆರನಾದ ಫಲಿತಾಂಶ ಅಥವಾ ಪರಿಣಾಮ ಬೀರಬೇಕು. ಇದು ಕೇವಲ ಒಂದು ಪ್ರಯೋಗ ಅಥವಾ ಒಬ್ಬ ವ್ಯಕ್ತಿಯ ಸ್ವಂತದ ಅನುಭವವಾಗಿದ್ದರೂ ಬೇರೆಯವರು ಅದೇ ಪ್ರಯೋಗ ಮಾಡಿದಾಗ ಅದೇ ತೆರನಾದ ಪರಿಣಾಮ ಕಂಡುಬರಬೇಕು.

ಪ್ರಾಯಶಃ, ಹಿಂದಿನ ಕಾಲದಲ್ಲಿ ನಿರ್ದಿಷ್ಟ ಗುಂಪೊಂದರಲ್ಲಿ ಪಶುಗಳ ಪಾಲನೆಯ ಬಗ್ಗೆ ಜಾಣನೆಸಿಕೊಂಡ

"ಕಡೆಗೋಲು" ಅಂಕಣ

ಹೈನುಗಾರಿಕೆ ಕುರಿತ ಸಮಸ್ಯೆಗಳಿಗೆ ಪರಿಹಾರ ಜರ್ಜಿಸುವ "ಕಡೆಗೋಲು" ಪ್ರತ್ಯೇಕ ಅಂಕಣವಿದು. ಓದುಗರು ತಮ್ಮ ಪ್ರಶ್ನೆಗಳನ್ನು ಕೃಷಿ ಮುನ್ನಡೆ ಪತ್ರಿಕೆಗೆ ಬರೆದು ಕೇಳಬಹುದು. ಪತ್ರಿಕೆಯ ಮುಂಬರುವ ಸಂಚಿಕೆಗಳಲ್ಲಿ ತಜ್ಞರಿಂದ ಪಡೆದ ಮಾಹಿತಿ ಪ್ರಕಟಿಸಲಾಗುವುದು. - ಸಂ.



ವ್ಯಕ್ತಿಯೊಬ್ಬರ ಅಭಿಪ್ರಾಯಗಳನ್ನು ಒಪ್ಪಿಕೊಂಡು, ಅದನ್ನು ಅಳವಡಿಸಿಕೊಂಡು ಅದರಂತೆ ನಡೆದುಕೊಳ್ಳುತ್ತಿದ್ದರು. ಆ ವಿಷಯವನ್ನು ಪರೀಕ್ಷಿಸುವ ಅಥವಾ ತುಲನಾತ್ಮಕ ದೃಷ್ಟಿಯಿಂದ ನೋಡುವ ಹವ್ಯಾಸವನ್ನು ಉಳಿದವರು ಇಟ್ಟುಕೊಂಡಿರುತ್ತಿದ್ದಿಲ್ಲ. ಏಕೆಂದರೆ, ಅವರ ಜ್ಞಾನದ ಮಟ್ಟ ಹಾಗೂ ಸೀಮಿತ ಕೌಶಲಗಳು ನಂಬಿಕೆಗಳನ್ನು ಅನುಸರಿಸುವಂತೆ ಮಾಡುತ್ತಿದ್ದವು. ನಂಬಿಕೆಗಳೆಂದರೆ ಅನುಭವವು ಹೆಪ್ಪುಗಟ್ಟಿ ಅವಿರ್ಭವಿಸುವ ಸಿದ್ಧ ಸೂತ್ರಗಳು. ಇವುಗಳಿಗೆ ಸೂಕ್ತ ಕಾರಣಗಳು ಅಥವಾ ವೈಜ್ಞಾನಿಕ ಹಿನ್ನೆಲೆ ಇದ್ದಾಗ ಇವು ನಿರಪಾಯಕಾರಿಗಳು. ಆದರೆ ಯಾವುದೇ ಶಾಸ್ತ್ರೀಯ ಕಾರಣವಿಲ್ಲದೆ, ಅನ್ಯಮಾರ್ಗವಿಲ್ಲದೆ ಕೆಲ ನಂಬಿಕೆಗಳನ್ನು ಯಥಾವತ್ತಾಗಿ ಅನುಸರಿಸುವುದೇ ಮೂಢ ನಂಬಿಕೆ ಎನಿಸುತ್ತದೆ.

ಮೂಢ ನಂಬಿಕೆಗಳಿಂದ ಲಾಭವಾಗುವುದಕ್ಕಿಂತಲೂ ಬಹುಪಾಲು ಮತ್ತು ಅನೇಕ ವೇಳೆ ಹಾನಿಯಾಗುವುದುಂಟು. ಪಶುಗಳ ಮೈಮೇಲಿನ ಸುಳಿಗಳು ಆಯಾ ಪಶುವಿನ ಸಾಮರ್ಥ್ಯವನ್ನಾಗಲಿ ಅಥವಾ ಆರೋಗ್ಯವನ್ನಾಗಲಿ ಬಿಂಬಿಸುವುದಿಲ್ಲ. ದೈಹಿಕವಾಗಿ ಮತ್ತು ಮಾನಸಿಕವಾಗಿ ಉಳಿದವುಗಳಿಗಿಂತ ಸುಳಿ ಹೊಂದಿದ ದನಗಳು ಬೇರೆ ಇರುವುದು ಕಂಡುಬರುವುದಿಲ್ಲ. ಅಲಂಕಾರಿಕ ಕಾರಣಗಳಿಂದ ಆಕಳು, ಹೋರಿ ಅಥವಾ ಎಮ್ಮೆ ಇತ್ಯಾದಿ ಸಾಕು ಪ್ರಾಣಿಗಳು ಸುಂದರವಾಗಿ ಕಾಣಲೇಬೇಕೆಂಬ ಆಸೆಯಿಂದ, ಸುಳಿಗಳಿಗೆ ಸಲ್ಲದ ಮಹತ್ವಕೊಡಲಾಗುತ್ತಿದೆ. ಉಳಿದೆಲ್ಲ ದೃಷ್ಟಿಯಿಂದ ಸದೃಢ ಹಾಗೂ ಸಶಕ್ತವಾಗಿರುವ ಅನೇಕ ಹೋರಿಗಳು ಕೇವಲ ಸುಳಿಗಳ ಕಾರಣದಿಂದಾಗಿ ತಮ್ಮ ಮಾರುಕಟ್ಟೆ ಮೌಲ್ಯವನ್ನು ಕಳೆದುಕೊಳ್ಳುತ್ತಿರುವುದು ದುರಂತ.

ಶ್ರೀ ಭೀಮಪ್ಪ ಅವರೇ, ಈ ಸಂದರ್ಭದಲ್ಲಿ ನನಗೆ ಗೊತ್ತಿರುವ ಪಶುವೈದ್ಯರೊಬ್ಬರ ಅನಿಸಿಕೆ ಹಾಗೂ ಅನುಭವವನ್ನು ತಮ್ಮೊಂದಿಗೆ ಹಂಚಿಕೊಳ್ಳಬಯಸುತ್ತೇನೆ. ತಮಗೆ ಅಥವಾ ಈ ಲೇಖನವನ್ನು ಓದುವವರಿಗೆ ಯಾರಿಗೆ ಆಗಲಿ, ಪಶುವೈದ್ಯರ ವಿಚಾರ ಸಮ್ಮತವಾಗದಿದ್ದರೆ ಖಂಡಿತವಾಗಲು ಚರ್ಚಿಸೋಣ.

ಒಮ್ಮೆ ಪಶುವೈದ್ಯಕೀಯ ಆಸ್ಪತ್ರೆಯೊಂದಕ್ಕೆ ನರೇಂದ್ರ ಗ್ರಾಮದಿಂದ ರೈತರೊಬ್ಬರು ತಮ್ಮ ಚಿಕ್ಕ ನಾಯಿಮರಿಯನ್ನು ತೆಗೆದುಕೊಂಡು ಬಂದಿದ್ದರು. ಕಾರ್ಯಮಗ್ನರಾಗಿದ್ದ ಪಶುವೈದ್ಯರು ರೈತನನ್ನು ಏಕೆ ಬಂದಿದ್ದೀರೆಂದು ಕೇಳಿದರು. ರೈತನು ತನ್ನ ಸಾಕು ನಾಯಿಮರಿಯ ಬಾಲವನ್ನು ಕತ್ತರಿಸಬೇಕಾಗಿದೆ ಎಂದು ತಿಳಿಸಿದನು. ನಾಯಿಯ ಬಾಲವನ್ನು ಕತ್ತರಿಸುವ ಪದ್ಧತಿಯನ್ನು ಕೆಲ ತಳಿಯ ನಾಯಿಗಳಲ್ಲಿ ಮಾತ್ರ ಪಾಲಿಸುತ್ತಿದ್ದರು. ಬೇಟೆ ನಾಯಿಗಳ ಬಾಲ ಉದ್ದಾಗಿದ್ದರೆ ಅರಣ್ಯದಲ್ಲಿ ಮುಳ್ಳಿನ ಗಿಡಗಳಿಗೆ ಸಿಲುಕಬಹುದು ಅಥವಾ ಹುಲಿ, ಸಿಂಹ ಇತ್ಯಾದಿ ಹಿಂಸ್ರ ಪ್ರಾಣಿಗಳಿಗೆ ಬಲಿಯಾಗಬಹುದು ಎಂಬ ಕಾರಣವಿರುತ್ತಿತ್ತು. ಈಗ ಬೇಟೆಯಾಡುವುದು ಇಲ್ಲ ಅಥವಾ ಆ ತಳಿಯ ನಾಯಿಗಳು ಕೇವಲ ಬೇಟೆಗೆ ಮಾತ್ರವೇ ಸಾಕಲಾಗುತ್ತಿಲ್ಲ. ಮನೆ ಮನೆಗಳಲ್ಲೂ ಕೂಡ ಈಗ ಅವುಗಳನ್ನು ಪಾಲಿಸಲಾಗುತ್ತಿದೆ. ಆದರೆ ಯಾವುದೋ ಒಂದು ಕಾರಣಕ್ಕೆ ಬಾಲ ಕತ್ತರಿಸುವ ಪದ್ಧತಿ ಇದ್ದದ್ದು ಈಗ ಪ್ರಾಣಿದಯೆ ವಿಚಾರಗಳಿಂದ ಕಾನೂನಿನ ಪ್ರಕಾರ ಅಪರಾಧ.

ಆದರೆ, ನರೇಂದ್ರ ಈ ನಾಯಿಯು ಬೇಟೆನಾಯಿಯೂ ಅಲ್ಲ ಅಥವಾ ಬಾಲ ಕತ್ತರಿಸುತ್ತಿದ್ದ ಆ ತಳಿಯ ನಾಯಿಯೂ ಅಲ್ಲ. ರೈತನನ್ನು ಪಶುವೈದ್ಯರು ಬಾಲ ಏಕೆ ಕತ್ತರಿಸಬೇಕು ಎಂದು ಕೇಳಿದಾಗ, ಆ ರೈತನು, 'ಸುರಳಿಯಾಕಾರವಾಗಿ ಸುತ್ತಿಕೊಂಡಿರುವ ಈ ಬಾಲದ ಒಳಗಿನಿಂದ ನೋಣವು ಹಾಯ್ದು ಹೋದರೆ, ಮನೆಯಲ್ಲಿ ವ್ಯಕ್ತಿಯೊಬ್ಬರ ಸಾವು ಸಂಭವಿಸುತ್ತದೆ, ಅದಕ್ಕಾಗಿ ದುಂಡಗೆ ಸುರಳಿ ಸುತ್ತಿರುವ ಇದರ ಬಾಲವನ್ನು ಮೊಟಕುಗೊಳಿಸಿದರೆ ಒಳ್ಳೆಯದು ಎಂದು ನಮ್ಮ ಹಿರಿಯರು ಹೇಳಿದ್ದಾರೆ' ಎಂದು ಉತ್ತರಿಸಿದರು. ಇಲ್ಲಿ ಆಲೋಚಿಸಬೇಕಾದ ವಿಷಯವೆಂದರೆ, ನಾಯಿಯ ಸುರಳಿ ಬಾಲಕ್ಕೂ ಮನೆಗಳಲ್ಲಿ ವ್ಯಕ್ತಿಗಳ ಸಾವಿಗೂ ಏನು ಸಂಬಂಧವಿದೆ. ನಿಸರ್ಗದ ನಿಯಮದಂತೆ ತನ್ನ ಆನುವಂಶಿಕ ಗುಣಧರ್ಮ ಅಥವಾ ಹುಟ್ಟಿನಿಂದಲೇ ದುಂಡನೆಯ ಬಾಲ ಹೊಂದಿರುವ ನಾಯಿಯದು ಏನು ತಪ್ಪಿದೆ. ಅಲ್ಲದೇ ಕೆಲವರು ನಂಬಿದಂತೆ ಸಾವು ಇಂತಹ ಅಮಾಯಕ ನಾಯಿ ಮರಿಗಳ ಬಾಲದಿಂದಾಗಿ ಬರುವಂತಹುದು ಅಲ್ಲ. ಮಿಗಿಲಾಗಿ ಯಾವುದೇ ತೊಂದರೆ ಕೊಡದ ಬಾಲವನ್ನು ಕತ್ತರಿಸುವುದು ಅಮಾನವೀಯ ಅಷ್ಟೇ ಅಲ್ಲ ಅಪರಾಧವು ಕೂಡ.

ಎಲ್ಲರ ಅನುಭವಕ್ಕೆ ಈಗಾಗಲೇ ತಿಳಿದಿರುವ ವಿಷಯವೊಂದನ್ನು ಪುನಃ ನೆನಪುಮಾಡಿಕೊಳ್ಳಲು ನಿಮ್ಮ ಈ ಜವಾರಿ ಬಸಣ್ಣ ಬಯಸುತ್ತಾನೆ. 'ಸಾವು ಎಂಬುದು ಯಾರಿಗೆ, ಯಾವ ಸಮಯದಲ್ಲಿ, ಯಾವ ರೀತಿ, ಯಾವ ಜಾಗೆಯಲ್ಲಿ, ಯಾವ ಕಾರಣದಿಂದಾಗಿ ಬಂದು ಅಪ್ಪಿಕೊಳ್ಳುತ್ತದೆ ಎಂಬುದನ್ನು ಬಲ್ಲವರು ಯಾರೂ ಇಲ್ಲ. ಇಲ್ಲಿ ಹಿರಿತನ ಅಥವಾ ಕಿರಿತನ ಎಂಬ ವಯಸ್ಸಿನ ಪರಿಗಣನೆಯಿಲ್ಲ. ಹುಟ್ಟಿದ್ದೆಲ್ಲವು ಸಾಯಲೇ ಬೇಕು' ಎಂಬುದನ್ನು ಎಲ್ಲರು ಒಪ್ಪುತ್ತಾರೆ.

ಪಶುಪಾಲನೆಯಲ್ಲಿರುವ ಮೂಢ ನಂಬಿಕೆಗಳು ಹಲವಾರು. ಸಾವಿರಾರು ವರ್ಷಗಳಿಂದ ನಮ್ಮ ಹಿರಿಯರು ಹೈನುಗಾರಿಕೆಯನ್ನು ವೃತ್ತಿ/ಉಪವೃತ್ತಿಯನ್ನಾಗಿಸಿಕೊಂಡಿದ್ದಾರೆ. ತಮಗೆ ತೋಚಿದ ಕೆಲವು ಸರಿಯಲ್ಲದ ಪದ್ಧತಿಗಳನ್ನು ಅನುಸರಿಸುತ್ತಿದ್ದಾರೆ. ಮಾಸ ಬೀಳದೆ ನವಜಾತ ಕರುವಿಗೆ ಹಾಲು ಕುಡಿಸುವುದು ತಪ್ಪೆಂದು ಕೆಲವರು ಭಾವಿಸಿದ್ದಾರೆ. ದನಗಳಿಗೆ ಕುಂದು (ಮೂರು ದಿನದ ಜ್ವರ ಅಥವಾ ಎಫೆಮೆರಲ್ ಫಿವರ್) ಬಂದಾಗ ಮಂತ್ರಿಸಿದ ನೀರು ಹಾಕಿದರೆ ಗುಣವಾಗುವುದು. ಗ್ರಾಮಗಳಲ್ಲಿ ಚಪ್ಪೆ ಬೇನೆ, ಗಂಟಲು ಬೇನೆ ಅಥವಾ ಕಾಲು ಮತ್ತು ಬಾಯಿ ಬೇನೆ ಕಾಣಿಸಿಕೊಳ್ಳುವುದನ್ನು ತಪ್ಪಿಸಲು 'ವಾರ ಮಾಡುವುದು (ವಾರ ಬಿಡುವುದು)' ಇತ್ಯಾದಿ ಕ್ರಮಗಳನ್ನು ಅನುಸರಿಸುತ್ತಾರೆ. ಹಾಗೇ ಹೇಳುತ್ತಾ ಹೋದರೆ, ಇಂತಹ ನೂರೊಂಟು ತಪ್ಪು ಕ್ರಮಗಳು ನಮ್ಮ ಕೆಲ ರೈತರಲ್ಲಿ ಇನ್ನೂ ಉಳಿದುಕೊಂಡಿವೆ. ಬಟ್ಟೆಯ ಮೇಲಿನ ಬಹುದಿನದ ಕಲೆಗಳು ಬೇಗನೆ ಸ್ವಚ್ಛವಾಗುವುದಿಲ್ಲ. ಕೆಲಸಮಯ ಬೇಕಾಗುತ್ತದೆ. ಅದೇ ರೀತಿ ತಲೆ ತಲಾಂತರದಿಂದ ಬಂದ ಕೆಲ ಮೂಢ ನಂಬಿಕೆಗಳನ್ನು ಇನ್ನಾದರೂ ಕೈ ಬಿಡಬೇಕಾಗಿದೆ. ಈಗ ಪಶುವೈದ್ಯಕೀಯ ವಿಜ್ಞಾನ ಹಾಗೂ ಔಷಧಶಾಸ್ತ್ರಗಳು ಸಾಕಷ್ಟು ಮುಂದುವರಿದಿವೆ. ತಜ್ಞರನ್ನು ಕಂಡು ಹಾನಿಕಾರಕ ಮೂಢನಂಬಿಕೆಗಳನ್ನು ಕುರಿತು ಸಮಾಲೋಚಿಸಿ ಸೂಕ್ತ ನಿರ್ಧಾರ ಕೈಕೊಳ್ಳಬೇಕಾಗಿದೆ.

ಹಿಂದಿನವರಿಗೆ ಸ್ವಚ್ಛತೆಯ ಬಗ್ಗೆ ಒಳ್ಳೆಯ ಪರಿಕಲ್ಪನೆಯಿತ್ತು. ಅದನ್ನು ಜನಮಾನಸದಲ್ಲಿ ಅಳವಡಿಸಲು ದೇವರು, ಧರ್ಮ ಹಾಗೂ ನೀತಿ ಕಟ್ಟಳೆಗಳನ್ನು ಬಳಸಿಕೊಂಡರು. ಜೋತು ಬಿದ್ದಿರುವ ಮಾಸದ ಹೊಲವನ್ನು ಕರು ತಿನ್ನಬಾರದು, ಕುಂದು ರೋಗಕ್ಕೆ ಯಾವುದೇ ಔಷಧಿಯನ್ನು ಕುಡಿಸಬಾರದು ಹಾಗೂ ಗ್ರಾಮಗಳಲ್ಲಿ ನೈರ್ಮಲ್ಯ ಕಾಪಾಡಿಕೊಳ್ಳಲು ವಾರ ಮಾಡಿ ರೋಗ ನಿಯಂತ್ರಣ ಸಾಧಿಸುವುದು ಅವರ ಉದ್ದೇಶವಾಗಿತ್ತು. ಹಿರಿಯರು ಮಾಡಿದ್ದೆಲ್ಲವು ಕೆಟ್ಟದ್ದೂ ಅಲ್ಲ, ಸಂಪೂರ್ಣ ಒಳ್ಳೆಯದು ಅಲ್ಲ. ವಿಜ್ಞಾನದ ನೆರವಿನಿಂದ ನಾವು ನಿರ್ಧರಿಸಬೇಕು. ಅಷ್ಟ ತೋಡಿಸಿದ ಬಾವಿ ಎಂದು ಉಪ್ಪು ನೀರನ್ನೇ ಕುಡಿಯುತ್ತಿರಬೇಕೆ?

-“ಜವಾರಿ ಬಸಣ್ಣ” - 9845708013